

బడా కార్పొరేట్లకు దోచిపెట్టే ప్రజా వ్యతిరేక బడ్జెట్

ప్రజల మౌలిక సమస్యలు పరిష్కరించి, వారి జీవన ప్రమాణాలు పెంచేదిగా బడ్జెట్ రూపకల్పన జరగాలి. దేశాన్ని, రాష్ట్రాన్ని పాలించిన, పాలిస్తున్న పాలకులు ఎప్పుడూ ఆ విధంగా బడ్జెట్లు రూపొందించలేదు. పేదల, రైతుల అభివృద్ధి జపంచేస్తూ, సామ్రాజ్యవాదుల, బడాపెట్టుబడిదారుల, భూస్వాముల ప్రయోజనాలకు అనుగుణంగా బడ్జెటు తయారుచేస్తున్నారు. 2016-17 సంవత్సరపు ఆంధ్రప్రదేశ్ రాష్ట్రబడ్జెట్ అందుకు అనుగుణంగా రూపొందించింది. లక్షా 35వేల కోట్లతో ప్రవేశపెట్టబడిన బడ్జెట్లో ప్రణాళిక వ్యయంక్రింద 49,134 కోట్లు, ప్రణాళికేతర వ్యయంక్రింద 88,554.53కోట్లు ఖర్చు చేయనున్నట్లు పేర్కొన్నారు. బడ్జెట్కి అయ్యే మొత్తంలో 51,486కోట్లు కేంద్రం నుండి వస్తాయి. అయినప్పటికీ 20,497 కోట్లు లోటుగా బడ్జెట్లో పేర్కొన్నారు. ఇదంతా వివిధ రూపాల్లో ప్రజలపై భారాలు మోపి దాన్ని రాబట్టుకొంటారు.

స్వరాంధ్రప్రదేశ్ లక్ష్యంగా గ్రామీణాభివృద్ధి, వ్యవసాయాభివృద్ధి, పారిశ్రామికాభివృద్ధితోపాటు, సాంఘికసంక్షేమం, గిరిజనసంక్షేమం, ఉపాధికల్పన, విద్య, వైద్యం అందించే లక్ష్యంతో బడ్జెట్ రూపొందించామని ఆర్థికమంత్రి చెప్పేమాటలు, గారడీవాడి మాటలుగా వున్నాయి. మాటలు, అంకెల గారడీతప్ప ప్రజలయొక్క ఏ సమస్యకూ కనీస పరిష్కారం చూపుతారనుకోవటం అత్యంత అవుతుంది.

సాధారణ బడ్జెట్కి అనుబంధంగా వ్యవసాయ బడ్జెట్ను ప్రవేశపెట్టారు. ఈ బడ్జెట్ ద్వారా వ్యవసాయానికి పెద్దపీట వేశామని చెప్పారు. 16,250 కోట్లతో ప్రవేశపెట్టిన ఈ బడ్జెట్లో ప్రణాళిక వ్యయంక్రింద 7,691.90కోట్లు, ప్రణాళికేతర వ్యయం క్రింద 8,558.68 కోట్లు ఖర్చు చేస్తున్నట్లు పేర్కొన్నారు. సాధారణ - వ్యవసాయ బడ్జెట్లలో ప్రణాళికా వ్యయంకన్నా, ప్రణాళికేతర వ్యయమే ఎక్కువగా వుంది.

వ్యవసాయానికి అనుసంధానం చేసిన ఉపాధిహామీ పథకానికి కేటాయించిన నిధులను కూడా వ్యవసాయ బడ్జెట్లో చేర్చి నిధులు పెంచినట్లు చూపెట్టారు. 2015-16 సం॥బడ్జెట్ 14,184.03 కోట్లు కాగా అందులో ఉపాధిహామీ నిధులు రెండువేల కోట్లకు పైగా వున్నాయి. ప్రస్తుత బడ్జెట్ 16,250.58 కోట్లు. ఇందులో గ్రామీణ ఉపాధి నిధులు 5,094.83 కోట్లు వున్నాయి. దీన్ని గమనిస్తే వ్యవసాయ రంగానికి బడ్జెట్ కేటాయింపులు పెంచామన్నది అవాస్తవం. ఉపాధి హామీ పథకం పనులకు అయ్యేఖర్చులు 90శాతం కేంద్రప్రభుత్వం ఇస్తుంది. దాన్నెక్కడా కూడా బడ్జెట్లో రాష్ట్రప్రభుత్వం చూపెట్టలేదు. గ్రామీణ ఉపాధి పథకం కేంద్రప్రభుత్వ పథకం అన్నది గమనించాలి. వ్యవసాయ బడ్జెట్నిధుల్లో రుణమాఫీకోసం 3,512 కోట్లు, ఉపాధిహామీ పథకంకోసం 5,094.83 కోట్లు, ఉచిత విద్యుత్కీ 3000 కోట్లపాతే మిగిలేది 4,635 కోట్లు. ఇందులో ఉద్యోగుల జీతభత్యాలు మినహాయస్తే రైతులకోసం మిగిలేది అతిస్వల్పమే. వ్యవసాయ అనుబంధరంగాలకు కేటాయింపులు కూడా 6.82 శాతంనుండి 6.25 శాతానికి తగ్గిపోయాయి.

రైతుల శ్రేయస్సును దృష్టిలో పెట్టుకొని లక్షలాది ఎకరాలకు నీరు అందించే విధంగా సాగునీటి ప్రాజెక్టులను పూర్తిచేస్తామని చెబుతున్న తెలుగుదేశం ప్రభుత్వం అందుకు విరుద్ధంగా వ్యవహరిస్తున్నది. బడ్జెట్లో వివిధ ప్రాజెక్టులకు కేటాయించిన నిధులే అందుకు నిదర్శనం. 2018 నాటికి పోలవరం ప్రాజెక్టును పూర్తిచేయటమేకాకుండా 2016 డిసెంబర్ నాటికి హంద్రీనివా, గాలేరు-నగరి మొదటి దశ, వెలిగొండ, పోలవరం కుడి, ఎడమ కాల్వలు, పట్టిసీమ, వంశధార రెండవదశ, తోటపల్లి, గుండ్లకమ్మల ప్రాజెక్టులను పూర్తిచేస్తామని ప్రభుత్వం బడ్జెట్కి ముందే ప్రకటించింది. వాటికి కేటాయించిన నిధులను చూస్తే డిసెంబర్ నాటికి ప్రాజెక్టుల పూర్తిచేస్తామనటం ప్రజలను ఎంతటి వంచనకు గురిచేయటమో కదా?!

పోలవరం ప్రాజెక్టుని జాతీయ ప్రాజెక్టుగా కేంద్రప్రభుత్వం పార్లమెంటులో ప్రకటించింది. ఈ ప్రాజెక్టుకు అయ్యే వ్యయం కేంద్రం భరిస్తుంది. కేంద్రం యిచ్చే నిధులతో తానే ప్రాజెక్టు పనులు చేపట్టాలని తెలుగుదేశం ప్రభుత్వం కోరుకుంటున్నది. కేంద్రం అందుకు విరుద్ధంగా వుంది. కేంద్ర-రాష్ట్ర ప్రభుత్వాలకు సకాలంలో ప్రాజెక్టులను పూర్తిచేయాలన్న ఉద్దేశంలేదు. ప్రస్తుత అంచనా ప్రకారం పోలవరం ప్రాజెక్టు నిర్మాణ వ్యయం 30వేల కోట్లకు పైగా వుంది. ప్రతిసంవత్సరం 8వేల కోట్లు ఖర్చుచేస్తే 2018 నాటికి పూర్తి అవుతుందని అంటున్నారు. 2015-16 సం॥ కేంద్రబడ్జెట్లో పోలవరం ప్రాజెక్టుకి కేటాయించింది 100 కోట్లు. ఆర్థిక సంవత్సరం చివరిలో మరో రెండు వందలకోట్లు ఇచ్చింది. పట్టిసీమ, పోలవరంల ప్రాజెక్టులకోసం 2400 కోట్లు ఖర్చు చేసినట్లు రాష్ట్రప్రభుత్వం చెబుతున్నది. పట్టిసీమ, పోలవరం ప్రాజెక్టులో భాగంకాదు. తన స్వార్థ రాజకీయ ప్రయోజనాలకోసం ముఖ్యమంత్రి చేపట్టిన పథకం. ఇందుకోసం 16 వందల కోట్లను కేటాయించింది. పట్టిసీమద్వారా సాగునీరు అందిస్తానని చెప్పటమూ మోసమే. రాష్ట్రప్రభుత్వం ఖర్చుచేసిన లెక్కల్లో పోలవరం ప్రాజెక్టుకి ఖర్చుచేసింది చాలా తక్కువ. దాని నిర్మాణం గురించీ కేంద్రంపై వత్తిడి కూడా చేయలేదు. 2016-17 సం॥ బడ్జెట్లో రాష్ట్రప్రభుత్వం కేంద్రం నుండి 3500 కోట్లు వస్తాయనే అంచనాతో 3660 కోట్లు కేటాయిస్తున్నట్లు ప్రకటించింది. కేంద్రబడ్జెట్లో ఈ సంవత్సరం కూడా పోలవరానికి కేటాయించింది 100 కోట్లు మాత్రమే. అలాంటప్పుడు 3,500 కోట్లు కేంద్రం నుండి ఎలా వస్తాయన్నది భేతాకుడి ప్రశ్నగా వుంది. కేంద్రం నుండి నిధులు రాకపోతే రాష్ట్రప్రభుత్వం ఖర్చుచేసేది 160 కోట్లే. అందులో కేంద్రనిధి 100 కోట్లు.

హంద్రీనీవా మొదటి, రెండవ దశలకు ఖర్చు ప్రభుత్వం సవరించిన వ్యయ అంచనా 6,850 కోట్లనుండి 11,659 కోట్లకు పెరిగింది. ప్రభుత్వాలు ఇప్పటివరకు 7360 కోట్లు ఖర్చు చేసినట్లు లెక్కలు తెలుపుతున్నాయి. పథకం పూర్తి కావడానికి ఇంకా 4,300 కోట్లు కావాలి. ప్రస్తుత బడ్జెట్లో కేటాయించింది 504 కోట్లు. గాలేరు-నగరి మొదటిదశ అంచనా వ్యయం కూడా 2155 కోట్లనుండి 2800 కోట్లకు పెరిగింది. దానికి ప్రభుత్వం ఆమోదం తెలిపింది. ఈ ప్రాజెక్టుకు 1300 కోట్లు అవసరమని నీటిపారుదలశాఖ అధికారులు కోరగా 220 కోట్లు మాత్రమే బడ్జెట్లో కేటాయించారు. తోటపల్లి రిజర్వాయర్ల పనులు గత ప్రభుత్వ పాలనలోనే ఎక్కువశాతం పూర్తైనాయి. మిగతా పని పూర్తిచేయడానికి 137 కోట్లను ఇంజనీర్లు కోరగా అందులో సగంకూడా బడ్జెట్లో కేటాయించలేదు. ప్రకాశంజిల్లాలోని వెనుకబడిన ప్రాంతానికి నీరు అందించే వెలుగొండ ప్రాజెక్టు పూర్తిచేసి 4.47 లక్షల ఎకరాలకు నీరు అందిస్తానని చెబుతున్న ప్రభుత్వం బడ్జెట్లో 220 కోట్లు ప్రకటించారు. ప్రాజెక్టు పూర్తికి 450 కోట్లు అవసరమని ఆ శాఖ అధికారులు తెలియచేశారు. వంశధార ప్రాజెక్టు రెండవ దశకు 180 కోట్లు అవసరం కాగా 55.77 కోట్లు కేటాయించారు.

ఈ ప్రాజెక్టులకు కేటాయించిన నిధులతో డిసెంబర్ నాటికి ఏ ఒక్క ప్రాజెక్టు పూర్తికాదు. ప్రాజెక్టులకు ఇదేవిధంగా కేటాయంపులు వుంటే ఎప్పటికీ పూర్తి అవుతాయన్నది ప్రశ్నగానే మిగులుతుంది. ప్రాజెక్టులు పూర్తిచేయాలన్న ఉద్దేశం పాలకులకు లేదని స్పష్టమౌతుంది.

వ్యవసాయ బడ్జెట్లోనే రుణమాఫీకి 3512 కోట్లు కేటాయించటం జరిగింది. గత సాధారణ ఎన్నికల్లో రైతుల బ్యాంక్ రుణాలన్నీ రద్దుచేస్తానని తెలుగుదేశం పార్టీ ఎన్నికల ప్రణాళికలో పేర్కొంది. అప్పటికి రైతుల బ్యాంక్ రుణాలు మొత్తం 87,612 కోట్లు వున్నాయి. అధికారంలోకి వచ్చిన తర్వాత రుణమాఫీ మాట మార్చిన చంద్రబాబు వివిధ రకాలుగా రుణమాఫీ లబ్ధిదారుల సంఖ్యను కుదించి 50వేల వరకే రుణమాఫీ పరిధిని విధించటం జరిగింది. ఈ విధానాలవలన రుణమాఫీ క్రింద చెల్లించే మొత్తాన్ని గణనీయంగా తగ్గించుకొంది. ఇది కూడా నాలుగు విడతలుగా చెల్లిస్తానని చెప్పింది. 2015-16 సం॥లో మొదటి విడతగా రుణమాఫీ క్రింద 4,300 కోట్లు చెల్లిస్తానని చెప్పినా పూర్తిగా దాన్ని అమలు జరపలేదు. ప్రస్తుత వార్షిక బడ్జెట్లో 3512 కోట్లు కేటాయించినట్లు చెప్పారు. గత రెండు దఫాలుగా చెల్లిస్తానని చెప్పిన మొత్తంలో ఇప్పటివరకు ఇచ్చింది 7,300 కోట్లు మాత్రమే. ప్రస్తుత బడ్జెట్ మొత్తాన్ని కలుపుకొంటే రుణమాఫీ క్రింద కేటాయించింది 10,800 కోట్లు మాత్రమే. రుణమాఫీ జరుగుతుందని గత రెండు సంవత్సరాలుగా బ్యాంక్ అప్పులను రైతులు చెల్లించక పోవటంతో అపరాధవడ్డీ చెల్లించాల్సి రావటంతో అది 25వేల కోట్లు వడ్డీ అయ్యింది. ఈ ఆర్థిక సంవత్సరం కూడా కలుపుకొంటే రైతులు 40వేల కోట్లవరకు వడ్డీనే బ్యాంకులకు చెల్లించాల్సి వుంటుంది. ఇప్పటివరకు రుణమాఫీ క్రింద 10,800 కోట్లు చెల్లించింది. ఇది వడ్డీలో నాలుగవ వంతుగా వుంది. ప్రభుత్వం రుణమాఫీ క్రింద చెల్లించే మొత్తం, రైతులు చెల్లించాల్సిన వడ్డీకే చాలకపోగా, అసలు యధాతథంగా వుంటుంది.

ద్యౌక్తా మహిళల పరిస్థితి మరింత దారుణంగా వుంది. 2014-15 సం॥ ద్యౌక్తా మహిళల రుణాలు 14,024 కోట్లు. ఇప్పటివరకు ఒక్క పైసా రద్దుకాలేదు. వీరి రుణాల రద్దుకోసం బడ్జెట్లో కేటాయంపులు లేవు. పెట్టుబడి నిధిక్రింద ఒక్కో సంఘానికి 10వేలు ఇస్తానని చెప్పినా అది అమలు జరగలేదు. 80.77 లక్షలమందికి 3వేల రూపాయల చొప్పున 2,423 కోట్లు మాత్రమే విడుదల చేశారు.

వడ్డీలేని రుణాలు, పావలా వడ్డీ రాయితీతో రుణాలను చిన్న, సన్నకారు రైతులకు అందచేస్తామని ఊకదంపుడు ప్రచారం చేసుకొంటున్న ప్రభుత్వం అందుకోసం బడ్జెట్లో కేటాయించింది 177 కోట్లు మాత్రమే. ఈ కేటాయంపువలన చాలా కొద్దిమంది రైతులకు మాత్రమే ఆ రుణాలు అంది, అత్యధిక రైతులు దూరంగా వుంటారు. **బిందు, తుంపర సేద్యానికి** 369.58 కోట్లు బడ్జెట్లో కేటాయంపు జరిగింది. ఈ కేటాయంపు రైతుల ప్రయోజనంకన్నా సామ్రాజ్యవాదుల ప్రయోజనాలకు ఉద్దేశించిందే. ప్రపంచబ్యాంక్ సూచనల మేరకు ఆహారధాన్యాల స్థానే సామ్రాజ్యవాద దేశాల సంపన్నుల అవసరాలను తీర్చేందుకు ఎగుమతి చేసే వాణిజ్యపంటల వైపు రైతాంగాన్ని మళ్లించేందుకు, పెద్దఎత్తున పరికరాల కొనుగోలుకు సబ్సిడీ ఇచ్చి బిందు, తుంపర సేద్యాన్ని రాష్ట్రప్రభుత్వం ప్రోత్సహిస్తున్నది. **వ్యవసాయ యాంత్రీకరణకు** బడ్జెట్లో నిధుల కేటాయంపు పెంచింది. **యాంత్రీకరణ విధానాల వలన** నామమాత్రంగా వున్న ఉపాధి కూడా మరింతగా కుదించుకుపోతుంది. గ్రామీణ పేదరికం ప్రమాదస్థాయికి చేరుకొంటుంది. గత నాలుగైదు సంవత్సరాలుగా కరువుతో రాష్ట్ర ప్రజలు అల్లాడుతున్నారు. వారిని ఆదుకోవటానికి కరువు సహాయక చర్యలు చేపట్టటంలో విఫలమైంది. కరువు మండలాలను ప్రకటించటానికే ఎక్కువకాలం జాప్యం చేశారు. కరువుని ఎదుర్కొనేందుకు అన్నిచర్యలు తీసుకొంటామని చెబుతున్న ప్రభుత్వం, అందుకు బడ్జెట్లో నిధులు కేటాయించకపోవటం దాని వైఖరికి అద్దంపడుతున్నది. బడ్జెట్లో అందుకు ప్రత్యేక నిధులు కేటాయించకపోవటం కరువును ఎదుర్కొనేందుకు ప్రభుత్వంచెప్పే మాటలు ఎంత బూటకమో అర్థమౌతుంది.

వ్యవసాయరంగంతోపాటు పారిశ్రామికరంగం రాష్ట్రానికి ఎంతో కీలకమైంది. ఈ రంగానికి పరిశ్రమల శాఖ 1800 కోట్లు కేటాయించాలని కోరగా 612 కోట్లు మాత్రమే బడ్జెట్లో కేటాయంపులు జరిగాయి. ఈ కేటాయంపు ఇప్పటికే పరిశ్రమలకు చెల్లించాల్సిన రాయితీల బకాయిలకే సరిపోదు. మనది వ్యవసాయక దేశమే. 68శాతం ప్రజలు గ్రామాల్లోనే వున్నారు. వీరికి ఉపాధి కల్పించేవిధంగా పారిశ్రామికవిధానం వుండాలి. అందుకు వ్యవసాయ పంటల ఆధారిత పరిశ్రమలు ఏర్పాటువలన గ్రామీణ

ప్రజలు ఉపాధి, ఉద్యోగాలు పొందటమే కాకుండా, రైతుల పంటలకు కూడా మార్కెటింగ్ ఏర్పడుతుంది. రాష్ట్రబడ్జెట్లో ఇలాంటి పారిశ్రామిక విధానం ఊసేలేదు. సెజ్లు, కారిడార్లు పేరుతో రాష్ట్రప్రజల ప్రయోజనాలకు నష్టదాయకమైన పరిశ్రమల ఏర్పాటుకి దేశ, విదేశీ బడాపరిశ్రమదారులకు ఊహించలేని విధంగా రాయితీలు ఇస్తానని చంద్రబాబు ప్రకటించారు. దేశాలు తిరిగి అక్కడి పరిశ్రమాధిపతులకు అహ్వనం పలికారు. ఇలాంటి పరిశ్రమలవలన ఉపాధి, ఉద్యోగ అవకాశాలు పొందేవారికన్నా వున్న ఉపాధిని కోల్పోయేవారే ఎక్కువగా వుంటారు.

బడ్జెట్లో సబ్ప్లాన్ క్రింద కేటాయించే నిధులను వారి అభివృద్ధికే పూర్తిగా ఖర్చుచేస్తామని తెలుగుదేశం పార్టీ చెప్పింది. అధికారంలోకి వచ్చిన తర్వాత గత ప్రభుత్వ విధానాలను అమలుపరుస్తున్నది. ఎస్.సి., ఎస్టీల జనాభాకు అనుగుణంగా బడ్జెట్లో సబ్ప్లాన్కు నిధులు కేటాయించాలి. అలా ఎప్పుడూ అమలుజరగలేదు. వారికి కేటాయించిన నిధులు కూడా పూర్తిగా ఖర్చు చేయలేదు. తెలుగుదేశం ప్రభుత్వం అదే విధానాన్ని అమలు పరుస్తున్నది. గత ఎన్నికల్లో అధికారంలోకి వచ్చిన తెలుగుదేశం ప్రభుత్వం తొలివార్షిక ప్రణాళికను 26,670 కోట్లకు పరిమితంచేసి సబ్ప్లాన్ క్రింద ఎస్.సి. లకు 4,574 కోట్లు, ఎస్టీలకు 1500 కోట్లు కేటాయించి సగం కూడా ఖర్చు చేయలేదు. 2015-16 వార్షిక బడ్జెట్లో ఎస్.సి.లకు 5,473 కోట్లు కేటాయించారు. ఎస్టీలకు 1908 కోట్లు కేటాయించినా వాటిని కూడా పూర్తిగా ఖర్చు చేయకపోవడంతో వందలకోట్లు మిగిలి పోయాయి. 2016-17 వార్షిక బడ్జెట్లో ఎస్.సి.లకు 8,724 కోట్లు, ఎస్టీలకు 3099.99 కోట్లు కేటాయించినట్లు బడ్జెట్ లెక్కలు తెలుపుతున్నాయి. జనాభా ప్రాతిపదిక వీరికి ఇంకా అధికంగా కేటాయించవలసి వుంది. ప్రస్తుత బడ్జెట్లోగణనీయంగా నిధులు పెంచినట్లు ప్రభుత్వం చెప్పుకొంటున్నది. గత వార్షిక బడ్జెట్లో కేటాయించిన దానిలో ఖర్చుచేయగా మిగిలింది తీసివేస్తే పెంచినది అతి స్వల్పం మాత్రమే. గత ప్రణాళిక నిధులు ఖర్చు చేసిన విధానాన్ని దృష్టిలో పెట్టుకొంటే ప్రస్తుతం సబ్ప్లాన్ నిధులు పూర్తిగా ఖర్చుచేస్తారనే నమ్మకంలేదు. పాలకుల విధానాల ఫలితంగా ఎస్.సి., ఎస్టీలు సాంఘికంగా, ఆర్థికంగా ఇప్పటికీ వెనుకబడే వున్నారు.

సంక్షేమ పథకాలకు కూడా బడ్జెట్లో నామమాత్రపు కేటాయింపులే జరిగాయి. ఎన్టీఆర్ గృహ నిర్మాణం క్రింద ఈ సంవత్సరం రెండు లక్షల ఇళ్ళు నిర్మిస్తానని రాష్ట్రప్రభుత్వం ప్రకటించింది. ఒక్కో ఇంటి యూనిట్కి మూడులక్షలు ఖర్చు అవుతుందని ప్రభుత్వం నిర్ణయించింది. ఆ మేరకు 6వేల కోట్లు అవసరమౌతాయి. ప్రస్తుత బడ్జెట్లో కేవలం 1132 కోట్లు మాత్రమే కేటాయించింది. ఈ మొత్తంతో ఈ సంవత్సరం రెండు లక్షల ఇండ్ల నిర్మాణం ఏవిధంగాను పూర్తికాదు. 1993-2003 సం॥లో గృహనిర్మాణం పథకంక్రింద నిర్మించిన వాటిల్లో లక్షా యాభైవేల ఇండ్లకు మరమ్మత్తులు అవసరమని, ఒక్కో ఇంటికి 10 వేల చొప్పున 150 కోట్లు అవసరమౌతాయి. రాష్ట్రంలోని 37 పట్టణాలకు ఈ సంవత్సరంలో లక్షా 93వేల ఇండ్లను కేంద్రం మంజూరు చేసింది. ఇంటికి లక్షా యాభైవేల చొప్పున కేంద్రం ఇస్తే మిగతాది రాష్ట్రప్రభుత్వం ఇస్తుంది. అందుకు రెండువేల కోట్లు రాష్ట్ర ప్రభుత్వం ఖర్చుచేయాలి. ఇందుకు బడ్జెట్ ప్రత్యేక కేటాయింపు ఏమీలేదు. ఇది గమనిస్తే కేంద్రం ఇచ్చిన నిధులను ఖర్చుచేసి దాన్ని తన పథకం అమలుచేసినట్లు ప్రభుత్వం ప్రచారం చేసుకొంటుంది. కేంద్రపథకానికి ఖర్చుచేసి తన పథకం ద్వారా నిర్మించినట్లు ప్రభుత్వం ప్రచారం చేసుకోనుంది.

ఎన్టీఆర్ వైద్య సేవలకూ కేటాయింపులు అత్యంత మాత్రంగానే వున్నాయి. పథకం నిర్వహణకు ఈ సంవత్సరం 913 కోట్లు అవసరమని అధికారుల అంచనాకాగా బడ్జెట్లో 579 కోట్లు మాత్రమే కేటాయించింది. 2014-15 సంవత్సరంలో 350 కోట్లు, 2015-16 సంవత్సరంలో 200 కోట్లు చెల్లింపుల బకాయిలు వున్నాయి. ఈ బకాయిలు తీర్చటానికి ప్రస్తుత కేటాయింపు సరిపోతుంది. అందువలన పథకం నిర్వహణకి నిధులు లేక ప్రశ్నార్థకమౌతుంది. రాజీవ్ ఆరోగ్యశ్రీ-ఎన్టీఆర్ ఆరోగ్య పథకం పేరుతో వేలాది కోట్లు కార్పొరేట్ సంస్థలకు కట్టబెడుతున్నారు. ఇలాంటి పథకాన్ని కూడా సరిగా అమలుజరపటంలేదు. దీని ద్వారా కూడా చాలామందికి వైద్యం అందటంలేదు. ఈ డబ్బుతో ప్రభుత్వ ఆసుపత్రుల్లో ఆధునిక వైద్య సౌకర్యాలతోపాటు కొత్త ఆసుపత్రులను కూడా నిర్మించి ప్రజలందరికీ తక్కువ వ్యయానికి వైద్యసదుపాయం కల్పించవచ్చు.

ప్రాథమిక పాఠశాల విద్యకు కేటాయింపులు పెంచినట్లు అంకెలగారడీ చేశారు. బడ్జెట్లో 17,500 కోట్లు కేటాయించినట్లు, గత బడ్జెట్కన్నా 2878 కోట్లు ఎక్కువగా చూపించారు. ఈ కేటాయింపులో ప్రణాళికేతర ఖర్చు 14,883 కోట్లుగాను, ప్రణాళికా ఖర్చు కేవలం 2,619 కోట్లుగాను వుంది. ప్రత్యక్షంగా పాఠశాల విద్యకు ఖర్చుపెట్టేది అతిస్వల్పమే. ఉన్నత విద్యతోపాటు, పాఠశాల విద్యలోనూ ప్రైవేట్ సంస్థల ప్రస్తావన బడ్జెట్లో తేవటం, మొత్తం విద్యార్థులను ప్రైవేట్వరంచేసి, పేద కుటుంబాల పిల్లలను విద్యకు దూరంచేసే విధానాలను ప్రభుత్వం అమలుజరపబానుకున్నదని స్పష్టమౌతోంది.

వ్యవసాయ, పారిశ్రామికరంగాలతోపాటు, సంక్షేమ పథకాలకు కేటాయింపులు తగ్గించటమే కాకుండా, ప్రజలందరికీ బడ్జెట్ వ్యతిరేకంగా వుంది.

పాలకులు అనుసరిస్తున్న విధానాల ఫలితంగా ప్రజల మౌలిక సమస్యలు పరిష్కారంకాకపోగా, రాష్ట్రం పెద్దఎత్తున అప్పుల్లో కూరుకుపోయింది. ఈ విషయాన్ని “కాగ్” రాష్ట్ర ఆర్థిక పరిస్థితులపై రూపొందించిన ఆడిట్ రిపోర్టు తెలియచేస్తున్నది. కాగ్ నివేదికను ప్రభుత్వం శాసనసభలో ప్రవేశపెట్టింది. 2015 మార్చి 31 నాటికి రాష్ట్రప్రభుత్వం తీర్చాల్సిన అప్పులు 1,07,637 కోట్లు. వచ్చే ఏడు సంవత్సరాల్లో తీర్చాల్సిన అప్పులు 55,618 కోట్లు. 2015 మార్చి 31 నాటికి ఆంధ్రప్రదేశ్ ప్రభుత్వానికి ఉన్న అప్పు

జి.ఎస్.డి.సీ.బి. 32.03 శాతం. ఎ.పి.ఆర్.బి.ఎం చట్టం నిర్దేశించిన 27.60 శాతం కంటే 6 శాతం వరకు ఎక్కువ. ఈ చట్టప్రకారం ఆర్థిక లోటు 3 శాతంకి మించకూడదు. అప్పులు తీర్చటానికి ప్రభుత్వం తిరిగి అప్పులు చేయాలి. ఈ పరిస్థితి రాష్ట్రాన్ని ఆర్థిక సంక్షోభంలోకి నెడుతుందని కాగ్ నివేదిక తెలియ చేస్తున్నది. ప్రజలపై అప్పుల భారం పెద్దఎత్తున పడుతుంది. 2015-16 ఆర్థిక సంవత్సరం బడ్జెట్ ప్రవేశపెట్టిన సమయంలో రాష్ట్రప్రజల తలసరి అప్పు 29,667 రూపాయలు వుండగా ఈ ఆర్థిక సంవత్సరం నాటికి 38,102 పాయలకు పెరుగుతుందని అంచనా.

రాష్ట్ర వనరులను బడాకార్పొరేట్లకు దోచిపెట్టే ప్రజావ్యతిరేకమైన ఈ బడ్జెట్ను రాష్ట్ర ప్రజలు వ్యతిరేకించి, తమ సమస్యల పరిష్కారం కోసం ఉద్యమించాలి.

○○○○○○